

Alternativar vinnur á dagsskránnar

Oljuvinna og framhaldandi vælferð Føroya. Hetta verða tey bæði høvudstevnuni á árligu oljuráðstevnu í Norðurlandahúsinum týsdagin. - Alternativar vinnur skulu á dagsskránnar, sigur Malan Johansen, samskipari úr Vinnuhúsinum

OLJURÁÐSTEVNA

Heini í Skorini

heini_skorini@yahoo.com

Seinastu tíðina hevur Malan Johansen úr Vinnuhúsinum havt úr at gera við at samskipa stóru oljuráðstevnuna í Norðurlandahúsinum, sum byrjar týsmorgunin. Líka síðani oljuleitingin byrjaði í føroyska havøkinum, hevur oljuráðstevnan verið eitt afturvendandi tiltak.

Oljan fyrst

Malan Johansen greiðir frá, at endamálið við tiltakinum hesaferð er fyrst at viðgera oljuvinnuna, og við stóði í vælferðarspurninginum verður síðani viðgjørt, hvussu vit kunnu skapa alternativar vinnumøguleikar í einum einstáttaðum fiskivinnubúskapi.

- Ráðstevnan er býtt upp í tveir partar. Fyrst verður oljuvinnan umrødd, og eftir døgverða er yvirnað evnið, hvussu vit kunnu tryggja framhaldandi vælferð Føroya, sigur Malan Johansen.

Sigurð Poulsen, stjóri á oljufyriritingini, fer fyrst at greiða frá aðru loyvisrundu á føroyska økinum, og síðani koma tvey umboð frá oljufeløgnum Statoil og Chevron Texaco at greiða frá móguleikum og virksemini á Atlantsmótinum. Wilhelm Petersen, stjóri á Atlantic Petroleum, og Graham Stuart,



- Spurt verður, hvussu vælferðin kann tryggast, um t.d. fiskivinnan svíkur, og við øðrum orðum verður ljós kastað á alternativar vinnumøguleikar, sum kunnu veita føroysku tjóðini fleiri búskaparlig bein at standa á, sigur Malan Johansen úr Vinnuhúsinum undan árligu oljuráðstevnu í Norðurlandahúsinum týsdagin

stjóri á Føroya Kolvetni, fara so at greiða frá sínum virksemini í Bretlandi, áðrenn Regin Hammer frá FOÍB og Petur Joensen frá oljufyriritingini skulu greiða frá, hvussu peningurin til førleikamenning er nýttur, og hvørji úrslitini eru.

Vælferð Føroya

Spurningurin um framhaldandi vælferð Føroya verður yvirnað evnið á seinna partinum av stevnu.

- Spurt verður, hvussu vælferðin kann tryggast um t.d. fiskivinnan svíkur, og við øðrum orðum verður ljós kastað á alternativar vinnumøguleikar, sum kunnu veita føroysku tjóðini fleiri búskaparlig bein at standa á, sigur Malan Johansen úr Vinnuhúsinum. Malan vísir á, at eisini her eru fleiri fyrilestrar á skránni bæði hjá føroyingum og útlendingum. Fyrst

fer íslenskur professari at greiða frá, hvussu íslendingar hava megnað at gjørt eitt meiri fjølbroytt vinnulív til veruleika, sum ikki longur bert er tengt at fiskivinnuni, og síðani fer norskur professari at hugleiða um samfeløg, sum eru tengd at tilfeingisbúskapi.

Johnny í Grótinum frá Føroya Sparikassa, Zvonko Mrdalo av Hagstovu Føroya og Ólavur Gregersen, stjóri á Bitland, fara síðani at viðgera spurningar, sum eru viðkomandi fyri vælferð Føroya, áðrenn Magni Arge, stjóri í Oljuvinnufelagnum, tekur samanum.

Vinnuhúsið flutt niðan í Smærugøtu

Eftir at hava leitað eftir hølum í mong ár er Vinnuhúsið nú flutt úr R.C. Effersøesgøtu niðan í Smærugøtu í Havn. Men í Vinnuhúsinum hugsa tey meiri um oljuráðstevnuna týsdagin, sum Jan Mortensen stjóri metir vera alneyðuga í eini myrkari búskaparligari tíð

FLYTING

Heini í Skorini

heini_skorini@yahoo.com

Tey sjey arbeiðsfólkini, sum eru tengd at Vinnuhúsinum, fóru mánamorgunin á fyrsta sinni til arbeiðis í nýggjum hølum. Eftir at hava búleikast niðri í R.C. Effersøesgøtu í mong ár er Vinnuhúsið nú flutt niðan í Smærugøtu í Havn í stór hús, sum í øllum førum havnarfólk kenna aftur sum stóru hvítu húsinu uppi á høvdini omanfyri Mylnuna og Berjabrekku.

Plásstrot

Jan Mortensen, stjóri í Vinnuhúsinum, greiðir frá, at leingi hevur verið leitað



Jan Mortensen í nýggja bygninginum hjá Vinnuhúsinum gleðir seg til oljuráðstevnuna týsdagin, sum hann metir vera alneyðuga í døprum búskaparligum tíðum

Mynd: Jens Kristian Vang

eftir røttu hølunum at flyta í, tí plássið niðri í gomlu húsunum varð sera avmarkað, og flytingin hevur sostatt verið átroðkandi.

- Tosað hevur verið um at byggja, men tá vit nú fingum móguleikan, tóku vit av, og vit eru sjálvsagt fegin um

nýggju hølini, sigur Jan Mortensen, stjóri í Vinnuhúsinum.

Neyðug ráðstevna

Men hóast manningin júst er flutt inn í nýggjan bygning, er uppmerksemi hjá

Vinnuhúsinum í hesum døgum kring oljuráðstevnuna týsdagin. Jan Mortensen ætlar sær at fylgja væl við.

- Sum flestum kunnugt hevur føroyska vinnan seinastu tíðina verið merkt av stagnatión, fallandi nøgd-

um, fallandi prísar og einum horvnum bjartskygni. Tí er alneyðugt við eini ráðstevnu, sum júst viðger spurningin um nýggj initiativ og øðrvísi vinnumøguleikar, sigur Jan Mortensen. Hann metir, at bjartskygdi hugburðin til nýggjar

vinnumøguleikar, sum var at hóma eftir kreppuna, er horvin, og tí er neyðugt at skipa fyri tiltøkum, sum aftur kunnu kveikja og seta ferð á vinnuliga nýhugsan.